

VÁGA KOMMUNA

KUNNINGARSKRIV 2016



Vit vilja hervið í stuttum at greiða borgarum okkara frá gongdini í kommununi farna árið, seinasta árið hjá núsitandi býráð.

Høvuðsmálini hjá hesum býráðnum vóru:

- At betra um skúlaviðurskiftini
- At yvirtaka eldraekið og fáa tað at virka betur, enn tað hevur gjørt undir landinum
- At fáa til vega nøktandi tal av grundstykkjum í kommununi, tí eftirspurningurin er vaksandi

Skúlaviðurskiftini eru munandi betrað, hóast enn er nakað eftir á mál.

Eldraekið er yvirtikið, og arbeiðið at betra um tænastrnar gongur væl, hóast avbjóðingar eru, nú Heimið á Sýnini verður umvælt.

Kommunan eigur alt ov fá grundstykkir. Í 2017 er ætlanin at gera útstykkning við Stóraklett í Sandavági lidna og gera eina útstykkning við Olivarsveg í Miðvági. Býarplanurin er endurskoðaður og víðkaður, so fleiri grundstykki fáast. Ein felags byggisamtykt er gjørd fyri alla kommununa. Býarplanur og byggisamtykt liggja nú hjá Landsstýrinum til góðkenningar.

Býráðið hevur virkað fyri trivnaði og framburði við ynski um at hava eina kommunu, har øll kenna seg væl. Virðisgrundarlag er gjørt, sum byggir á **lívsgleði, samskipti og framskygni**.

Í vár skipaði kommunan fyri **Vágafagnaði** í ítróttarhøllini á Giljanesi, har kunnað var um ymiskt, sum kommunan arbeiðir við. Tiltakið var sera væl vitjað.

Stutt frágreiðing um tær uppgávur, ið eru, ella vera loystar:

- **Nýggi skúlin** á Giljanesi varð tikin í nýtslu í 2014. Næmingar, lærarar, foreldur og onnur eru væl nøgd við nýggja skúlan, sum er ein sera stórur bati í mun til tann gamla. Arbeitt verður áhaldandi við at betra um skúlaviðurskiftini. Komandi býráð má, saman við leiðslu skúlans, arbeiða við ætlanum um víðari útbygging av skúlanum.
- **Eldraekið** var lagt út til kommunurnar at umsita tann 01. januar 2015, og skulu tænastrar veitast borgarunum sambært lóg. Vága kommuna og Sørvágs kommuna hava gjørt eina samstarvsavtalu um heimatænastru í Vágum og Mykinesi. Við yvirtøkuni av eldraekinum, er fíggjarætlanin hjá kommununi økt sera nógv og nærkast nú 90 mió. Umleið 70 fólk starvast í lötuni í Heimatænastruni. Í sambandi við yvirtøkuna av eldraekinum hava Vága kommuna og Sørvágs kommuna gjørt avtalu við landið og sjálvs-

ognarstovnin á Sýnini, um yvirtøku av heiminum á **Sýnini**, sum var yvirkikið samstundis sum eldraekið.

Heiminum tørvar stórar ábøtur. Hesa avbjóðing eru kommunurnar í ferð við at loysa. Arbeiðið at umvæla heimið er komið væl áleiðis og væntast at vera liðugt í vár.

Kommunurnar hava fingið eitt rentufrítt lán frá landinum uppá kr. 15.750.000,-, og eitt rentu- og avdráttarfrítt lán uppá kr. 15.750.000,- til at umvæla heimið fyri. Hetta hevur higartil ikki víst seg at vera nóg mikið. Kommunurnar hava tí játtað aðrar kr. 5.000.000,- til umvælingina. Tilmæli er komið frá stýrinum um at játta umleið kr. 4.000.000,- til eitt triðja byggistig, sum umfatar skrivstovubygningin og kjallaran.

Nú heimið verður umvælt, er partur av bygninginum á Sýnini tømdur og stongdur. Hesin parturin verður so liðugt umvældur. Síðan verður hesin parturin tikin í nýtslu aftur, meðan restin av bygninginum verður stongdur og umvældur. Umvælingin verður væntandi liðugt á vári í 2017.

Tá helvtin av heiminum var stongd, var neyðugt at finna onnur høli ístaðin. Í Ivansa húsi búgva 7 fólk, meðan Heimatænastan hevur leigað 4 búpláss frá VEKS.

Alt skrivstovu virkseimið er flutt á gomlu kommunuskrivstovuna í Miðvági.

Dagtilhaldið er flutt í kjallaran í Miðgarði, har tey gomlu og børnini sleppa at vera saman, báðum pørtum til fragd og frama.

Fimleikurin er fluttur í fimleikahøllina og í auluna á skúlanum á Giljanesi. Har eru eisini hugnaløtur við fyrilestrum.

Kommunurnar ynskja at styrkja Heimatænastuna og geva okkara gomlu og óhjálpu eina góða og fjølbroytta tænastu. Síðan yvirkøkuna hevur verið arbeiðt við fleiri broytingum til tað betra. Endurvenjing er sett á breddan, og verður øll tænasta tvørfakliga “visitera”.

Heimið á Sýnini kemur, tá tað er liðugt, umframt at vera eitt heim við smærri eindum, eisini í størri mun at virka sum ein eldradepil við fleiri tilboðum til eldri, sum ikki búgva á heiminum.

Allar upplýsingar vera nú goymdar talgildugt. Tað er tí neyðugt, at kt-trygdin er í lagi. Heimatænastan hevur gjørt ein kt-trygdarpolitikk, sum er slóðbrótandi innan eldraekið í Føroyum. Politikkurin er gjørdur í samstarvi við Jógvan Joensen, sum er serkønur á økinum.

- **Samstarv.** Vága kommuna og Sørvágs kommuna hava gjørt avtalu við Reyða Kross Føroya, um vitjunartænastu og sambinding.
- **Vitjunartænasta.** Hansia Nattestad samskipar vitjunartænastuna í Vága kommunu. Hava fólk áhuga at gerast vitjunarvinir, ella eru tað fólk, sum ynskja vitjan ella kenna onkran, sum ynskir at fáa vitjan, eru hesi vælkomin at seta seg í samband við vitjunartænastuna á tlf. nr. 229705.

- **Sambinding.** Endamálið við Sambinding er at knýta vinabond millum vaksin ella børn og vaksin.

Vit eru vælsignað við fleiri tilflytarum. Ikki øll teirra hava familju her. Brúk er tí fyri, at tey fáa vinir her, eins og vit hava brúk fyri at gerast vinir við hesar nýggju borgarar okkara.

Skipað verður fyri tiltøkum, á bókasøvnunum fyrst í komandi ári, har fólk mótast til ein drekkamunn, innslæg, prát og hugna. Í Vága kommunu eru tað Maiken Joen-Jacobsen, Nely B. Haraldsen, Paula Joensen og Salve Nattestad sum skipa fyri tiltøkunum.

- **Grundstykkir.** Býráðið leggur stóran dent á at nækta tørvin á grundstykkjum. Í løtuni eru 5 byggibúgvinn grundstykkir í Sandavági á sölulista.

Arbeiðið at gera eina líttla útstykkning uppá 6 grundstykkir við endan av Svabosvegi í Miðvági var liðugt í heyst. Øll stykkini eru umbiðin. Arbeitt verður nú við at avgreiða søluna.

Arbeiðið at gera útstykkningina við Stóraklett í Sandavági er komið væl áleiðis. Talan verður í fyrstu syftu um 11 grundstykkir. Tey flestu eru umbiðin og roknað verður við, at øll vera seld í vár.

Kommunan hevur eisini gjørt eina nýggja útstykkning eystan fyri Gjóanna Heimaru í Vatnsoyrum. Her eru 4 grundstykkir. Væntandi vera tvey teirra seld í vár.

Byrjað er at gera klárt til eina útstykkning við Olivarsveg í Miðvági. Her verður talan um 13 grundstykkir. Vónandi byrjar hetta arbeiðið til várs.

- Býráðið hevur roynt at fingið samskipti við **Bústaðir** um bygging av íbúðum í kommununi, men hetta hevur gingið striltið. Býráðið metir, at stórus tørvur er á íbúðum til:

1. **Ungfólk**, sum enn ikki eru klár at byggja sær eini sethús.
2. **Eldri fólk** sum meta, at teirra sethús eru vorðin ov stór til teirra tørv, og ynskja sær eini smærri hús, ið eru lættari at halda.
3. **Fólk við serligum tørv**, sum av einihvørji orsök ikki kunna búgva heima.

Endalig loysn á kloakk viðurskiftunum. Landsstýrið hevur ásett, at í seinasta lagi í 2015 skuldu allar kloakkir leggjast út á streymasjógv. Kommunan hevur latið inn spillivatnsætlan til Umhvørvisstovuna. Sambært langtíðarfíggjarætlanini klárar kommunan ikki at hava øll kloakkviðurskipti í lagi fyrr enn einaferð aftaná 2020.

Kommunan hevur í 2016 arbeitt við at leggja kloakkina frá Kumlasteinunum út um brimgarðin. Hetta arbeiðið er ikki liðugt enn. Sum nú er, liggur kloakkin út um Ytru Bryggju. Komandi ár er ætlanin at binda kloakkina, sum

rennur út á Tormansbakka, í pumpuleiðingin við Kumlasteinarnar, so eisini hetta kloakkvatnið verður pumpað út um brimgarðin.

Ætlanin er eisini í 2017 at binda kloakkirnar, sum renna í Stórá í Sandavági í pumpuleiðing so kloakkvatnið verður pumpað inn um Tváttá.

Kommunan hevur gjørt nógvar ábøtur á verandi kloakkir, m.a. við at loysa avbjóðingina, at ov nógv reint vatn kemur í kloakkirnar, sum viðførir, at rørini ikki svølgja, tá áarføri er.

- **Arbeiðið við ferðslutrygdarætlanini** fyri alla kommununa gongur væl. Býráðið samtykti í októbur at taka av einum tilboði frá ViaTrafik uppá at gera eina ferðslutrygdarætlan. Í løtuni verða viðkomandi persónar hoyrdir um ferðsluvandar í kommununi. Trygdin hjá børnunum, sum ferðast til og frá skúlunum, fyllir nógv í hesum høpinum. Serliga kann tann myrka tíðin á árinum vera vandamikil, tí ferðslan er so nógv, tá børnini fara í skúla. Arbeiðið við ætlanini skal vera liðugt í mars 2017. Býráðið skal so nýta ætlanina at halda seg til, tá ferðslutrygdarábøtur skulu gerast og annars í øllum arbeiði við vegum í kommununi. Býráðið heitir á fólk, um at vera varin í ferðsluni. Tíverri hava ferðslu-vanlukkur kostað alt ov nógv mannalív og stórar mannskaðar gjøgnum árin. Eisini vit í okkara kommunu hava verið hart rakt.
- **Høvuðsvegurin** gjøgnum Miðvág var asfalteraður í summar. Fýra bungur vóru gjørðar eftir vegnum fyri at tryggja, at fólk halda hámarksferðina. Fólk eru sum heild glað fyri hesar bungur. Enn restar tað seinasta fyri at fáa asfalteringina lidna. Talan er um nakrar innkoyringar og onkra saman-coming, sum ikki er í lagi. Sera striltið hevur gingist at fáa hetta gjørt, tí teir, sum asfaltera, hava ov nógv at gera.
- Kommunan hevur eisini **asfalterað** Gummaldagøtu í 2016 umframt aðrar snøklar.
- **Tvørgarður**. Arbeiðið at gera 1. byggistig av endaligu loysnini (Tvørgarðsgøtu-Ápramsveg) og binda Tvørgarðsgøtu í Gummaldagøtu er gjørt. Klárt at byrja uppá 2. Byggistig. Tað er Maskingrevstur V/Allan H. Hansen, sum skal gera arbeiðið.
- **Kirkjugarðurin í Sandavági** er um at verða fullur. SP/F Westtech hevur gjørt prosjekt til víðkan av verandi kirkjugarði. Borgararnir vóru kunnaðir um ætlanina á Vágafagnaðinum, sum var í vár. Flestu fólk eru feigin um ætlanina og halda, at hon tekur seg væl út og verður eitt prýði fyri bygdina. Onnur eru meira ivasom og ynskja, at býráðið finnur aðra loysn. Komandi býráð kemur at taka støðu til, hvør loysn verður vald.

- **Kirkjugarðurin í Miðvági** fer eisini at fyllast, so neyðugt er við fleiri gravum um stutta tíð.
- Arbeitt verður framhaldandi við at væla um Ungdómshúsið Loftið. Í desember 2016 var byrjað at taka tilbygningin niður, soleiðis at heildarmyndin av uppruna bygninginum kemur aftur til sín rætt. Í hesum sambandi verður forarbeiðið gjørt til at dagføra vesi viðurskiftini í húsinum, soleiðis at vesi kunnu verða gjørd í niðastu hæddini. Eisini verður nýggj brandtrappa sett upp.
- Arbeitt verður við at endurnýggja **Miðbrekku**. Vónandi kann ferð setast á hetta arbeiði í komandi ári, so Miðbrekka kann gerast liðug.
- Kommunan hevur hampað um økið við **minnisvarðan av Mikkjal á Ryggi**, men tað arbeiðið er ikki liðugt. Ætlanin er at taka betonggarðin norðan fyri minnisvarðan burtur og laða grótgarð ístaðin. Ein avbjóðingin er tað eisini, at sera hált er á flisunum við minnisvarðan, tá kavi er. Enn er eingin endalig loysn funnin á málinum.
- Arbeitt verður við at gera **spælipláss** norðri í Sørpum í Sandavági. Kommunan hevur latið økið dreina í 2015. Meiningin er, at kommunan skal rinda fyri tilfar, meðan íbúgvarnir gera arbeiðið sjálvboðið.
- Garðurin fram við Kirkjavegi er nú liðugur, ljós eru sett á garðin og har er klárt at planta.
- Gøtan niðanfyri Vøllin og við Kumlasteinarnar verður hampa. Ljós vera ætlandi sett við gøtuna komandi ár.
- Byrjað er at breiðka **Kálvalíðveg**, so bussar í framtíðini kunna koyra niðan í Kálvalíð. Nýggir ljóssteyrar vera settir upp ístaðin fyri teir gomlu træpelarnar.
- Arbeiðið at gera Fiskatorg á ytru Bryggju er byrjað. Tá tað er liðugt, verður møguligt at keypa nýfiskaðan fisk frá útróðrarmonnum.
- Gøtan fram við Stóra í Sandavági, verður gjørd aftur, so møguligt verður at ganga fram við ánni frá viðarlundini oman í Kirkjuna.
- Arbeitt verður við at skifta gomlu træpelarnar við Traðarvegin í Sandavági út.
- Borgararnir í Vága kommunu hava í nógv ár fingið reinsað drekkivatn. Nú verður arbeitt við at **løgilda** reinsiverkini.
- Fyrireiking til **vetrarfriðing** er byrjað, eitt uppskot fyriliggur at arbeiða víðari við.
Samtykt er, at Vatnsoyrar skulu vetrarfriðast. Somuleiðis skal almennur kunnandi fundur verða, har greitt verður frá fyrimunum og vansom við vetrarfriðing.
- Arbeitt verður framhaldandi við at **fríðka** í øllum bygdunum í kommununi. Starvsfólk hjá kommununi hava í vár verið í starvsvenjing hjá Skógrøkt Landsins, har tey finga viðkomandi arbeiðsroyndir.

Býráðið roynir í mest möguligan mun at gera arbeiði liðug. Málið hevur verið, at nýggjar verkætlanir skulu gerast heilt lidnar.

- **Lánini:** Nú so nógv arbeiðir eru gjerd og eru í gerð, hevur verið neyðugt at hækka lánini. Hetta var serliga aktuelt í 2013 í sambandi við skúla-byggingina. Tó eiga vit eisini nakrar krónur á bók. Niðanfryri hava vit sett gongdina síðan 1995:

Miðvágs kommuna

	1995	2000	2001	2002	2003
Lán við árslok, mill.	47,9	26,1	21,9	17,6	13,2
Nettoskuld við árslok, mill.	46,2	20,0	9,0	6,8	2,2
	2004	2005	2006	2007	2008
Lán við árslok, mill.	8,7	5,1	2,5	0,5	6,0
Nettoskuld við árslok, mill.	-2,2	-5,0	-7,0	-3,3	-4,2

Sandavágs kommuna

	1998	2000	2001	2002	2003
Lán við árslok, mill.	9,9	8,1	6,9	5,8	4,5
Nettoskuld við árslok, mill.	4,0	-0,9	-3,1	-2,7	-2,8
	2004	2005	2006	2007	2008
Lán við árslok, mill.	3,3	2,4	1,6	0,4	10,2
Nettoskuld við árslok, mill.	-5,0	6,0	-4,8	-5,4	3,6

Vága kommuna

	2009	2010	2011	2012	2013
Lán við árslok, mill.	24,8	32,9	49,6	52,6	88,2
Nettoskuld við árslok, mill.	16,0	24,4	43,5	51	74,1
	2014	2015	2016		
Lán við árslok, mill.	74,2	71,1	69,2		
Nettoskuld við árslok, mill.	68,3	57,4	64,2		

Virksemið: Arbeiðsplássini í samfelag okkara broytast støðugt. Flest øll kundu ivaleynt hugsað okkum, at tað vóru fleiri arbeiðspláss í kommunu okkara. Tó borgarar okkara hava verið raskir at funnið sær arbeiði, tað veri seg innanfyri kommunumark, ella aðrastaðni.

Talið á persónum, sum fáa stuðul frá **Arbeiðsloysisskipanini** er tiberur minkað nógv, sum tað sæst niðanfyri, men okkara ynski er, at øll, sum hava heilsu til tað, skulu kunna fáa arbeiði:

Arbeiðsloysisskipanin							
Ár	2009	2010	2011	2012	2013	2014	2016
Menn	22	37	38	35	24	11	3
Kvinnur	26	44	48	38	38	25	8
Tilsamans	48	81	86	73	62	37	11

Skattskylduga inntøkan í kommununi, sum er vaksin støðugt seinastu nógvu árinum, støðgaði á í 2009, men veksur nú aftur sum víst niðanfyri:

Miðvágur og Vatnsoyrar								
Ár	1994	1995	1996	1997	1998	1999	2000	2001
Mill.	74,4	77,1	81,2	86,7	88,7	95,8	111,6	114,2

Ár	2002	2003	2004	2005	2006	2007	2008	2009
Mill.	129,2	136,1	138,3	141,6	158,6	174,1	179,8	176,1

Ár	2010	2011	2012	2013	2014	2015		
Mill.	189,4	192,8	200,1	202,1	215,3	229,2		

Sandavágur								
Ár	1994	1995	1996	1997	1998	1999	2000	2001
Mill.	52,6	57,2	59,5	63,2	65,5	72,3	81,0	82,7

Ár	2002	2003	2004	2005	2006	2007	2008	2009
Mill.	93,3	96,5	97,2	105,0	116,5	127,9	135,8	136,0

Ár	2010	2011	2012	2013	2014	2015		
Mill.	143,0	154,6	157,0	162,2	170,1	172,7		

Skatturin verður ikki endaliga uppgjördur fyrr enn í októbur árið eftir, so tøluni fyri 2016 kenna vit ikki enn.

Skattaprocentið: Sum greitt er frá, liggja sera stórar avbjóðingar fyri framman. Borgarar okkara hava tó verið so raskir at rinda skatt, at býráðið heldur tað vera ráðiligt aftur í ár at lækka skattaprocentið, so tað í 2017 verður lækkað niður í 22,50%. Allur bati bætir, og hetta er eitt stig á leiðini.

Barnafrádrátturin í 2017 verður hækkaður uppí **kr. 5.500,-** fyri hvørt barnið. Vit ynskja tær bestu umstøðurnar fyri barnafamiljurnar.

Roknskapurin: Niðanfryri hava vit víst ársúrslitið áðrenn fígging í ávikavist Miðvágs og Sandavágs kommunum, og frá 2009 í Vága kommunu. Sum tað sæst, hækka útreiðslurnar, so hvørt fleiri uppgávur vera lagdar á kommununa.

Miðvágur og Vatnsoyarar

Ár	1995	1996	1997	1998	1999	2000	2001	2002
Mill.	17,9	14,3	15,1	17,6	17,3	22,7	20,0	21,3

Ár	2003	2004	2005	2006	2007	2008		
Mill.	22,1	23,0	23,0	27,2	32,1	35,8		

Sandavágur

Ár	1998	1999	2000	2001	2002	2003	2004	2005
Mill.	11,8	12,8	16,4	14,3	17,5	18,3	16,6	18,3

Ár	2006	2007	2008					
Mill.	23,9	25,2	35,7					

Vága kommuna

Ár	2009	2010	2011	2012	2013	2014	2015	
Mill.	65,2	62,4	74,0	60,9	85,4	59,0	80,6	

Ár	2016	2017					
Mill.	98,6 (mett)	87,5 (f. ætlan)					

Fólkatalið, sum minkaði nógv í kreppuárunum, er vaksið nógv seinnu árin. Nú búgva 2.023 fólk í Vága kommunu, so nógv hava ikki búð í kommununi fyrr.

Miðvágur og Vatnsoyrar

Ár	1987	1988	1989	1990	1991	1992	1993	1994
Fólk	1081	1072	1087	1066	1045	1022	994	972

Ár	1995	1996	1997	1998	1999	2000	2001	2002
Fólk	959	958	963	951	953	973	1001	1024

Ár	2003	2004	2005	2006	2007	2008	2009	2010
Fólk	1057	1089	1102	1104	1107	1123	1113	1111

Ár	2011	2012	2013	2014	2015	2016		
Fólk	1108	1118	1088	1114	1130	1148		

Sandavágur

Ár	1987	1988	1989	1990	1991	1992	1993	1994
Fólk	752	759	758	733	726	723	693	668

Ár	1995	1996	1997	1998	1999	2000	2001	2002
Fólk	669	662	674	682	689	677	689	722

Ár	2003	2004	2005	2006	2007	2008	2009	2010
Fólk	730	739	767	797	805	833	826	832

Ár	2011	2012	2013	2014	2015	2016		
Fólk	856	854	881	881	863	875		

Barnaansingin: Kommunan hevur nú í nógv ár næktað tørvin á barnaansing og heldur býráðið, at hetta er sjálvsagt.

Niðanfyrri vísa vit útreiðslurnar av ansingini nøkur ár aftur í tíðina:

Miðvágs kommuna

Ár	1995	1996	1997	1998	1999	2000	2001
Túsund kr.	974	917	1.025	1.290	1.437	1.635	2.226

Ár	2002	2003	2004	2005	2006	2007	2008
Túsund kr.	2.798	3.469	5.366	6.222	7.044	8.026	8.500

Sandavágs kommuna

Ár	1998	1999	2000	2001	2002	2003	2004
Túsund kr.	884	1.096	1.407	1.922	2.296	2.967	4.296

Ár	2005	2006	2007	2008			
Túsund kr.	4.984	6.160	7.286	8.228			

Sandavágs kommuna

Ár	2009	2010	2011	2012	2013	2014	2015
Túsund kr.	14.750	14.858	16.656	14.478	14.892	14.499	16.487

Ár	2016						
Túsund kr.	17.096 (meting)						

Systkinafrádrátturin í barnaansingini var í 2015 hækkaður soleiðis, at fult gjald bert verður goldið fyri yngsta barnið, 75% fyri næsta barnið og 50% fyri triðja barnið, meðan einki verður goldið fyri hini systkinini. Henda skipan heldur fram í 2017.

Í løtuni eru 160 børn í **barnaansingini** hjá Vága kommunu. 72 í Sóljugarði og 88 í Miðgarði. Harafturat eru 44 børn úr 1. og 2. flokki í frítíðaransing í Smílikulluni.

Í **skúlanum á Giljanesi** ganga 321 børn.

Foreldraráðið í Sandavági hevur í 2015 skipað fyri eini **nøgdsemiskanning** millum foreldur, sum hava børn í barnaansingini í Sóljugarði. Kanningar av slíkum slagi vera gjørdar fyri at fáa eina ábending um, hvussu foreldur eru nøgd. Kanningin er og verður eitt týðningarmikið amboð hjá býráðnum í arbeiðinum framhaldandi at gera tilboðið við barnaansing enn betur.

Miðað verður ímóti at styrkja námsfrøðiliga partin í ansingini. Býráðið ynskir tættari samstarv við foreldraráðini, sum skulu vera ein týðningarmikil samstarvspartur fyri at styrkja foreldrapartin. Eisini skulu tey vera hoyringspartur í viðkomandi málum.

Námsfrøðiliga Ráðgevingin, sum er partur at umsitingini hjá kommununi, hevur nú 2 ár á baki. NR arbeiðir fyribyrgjandi við tilboðum til foreldur og stovnar.

Námsfrøðiliga Ráðgevingin tekur støði í §5 í dagstovnalógini. Stovnar kunnu t.d. fáa ráðgeving til eitt eitt einstakt barn, ein bólk av børnum ella tað fakliga innihaldið í arbeiðinum. Endamálið er at tryggja, at øll børn hava eitt gott og mennandi tilboð.

Ráðgevingin tekur støði í vitanini um:

- At børn hava tørv á góðum relatiónum fyri at mennast
- Støðið verður tikið í førleikum og styrkjunum hjá barninum
- Fakliga at styrkja tey vaksnu, sum eru um børnini
- At foreldrasamstarv er ein týðandi liður í tí ráðgevandi arbeiðinum.

NR arbeiðir tætt saman við dagstovnum, frítíðarskúla, skúla og BVT. NR hevur gjørt samstarvsavtalu við Sernám. Eisini er NR umboð í fyribyrgjandi tiltakinum SSP.

Vága kommuna hevur seinasta árið lagt seg eftir at arbeiða við fyribyrgjandi tiltøkum. Við ynskinum um at samansjóða barnaøkið, hevur kommunan skipað fyri fundum og fyrilestrum, har allir stovnarnir hava luttikið í felag. NR hevur samstarvað við dagstovnarnar um at gera eitt felags virðisgrundarlag fyri barnaøkið. Ein liður í hesum arbeiði var at seta arbeiðsbólkar umboðandi allar stovnar at orða eina felags barna- og læruáskoðan. M.a. hava Námsfrøðiligu stevnumiðini, sum komu frá MMR fyrr í ár, verið grundarlag í hesum arbeiði.

Í februar skipaði kommunan, saman við Sørvágs kommunu, fyri fyrilestri við kenda sálarfrøðinginum, Jens Andersen. Fyrilesturin við heitinum: “Týðningurin, foreldur og starvsfólk hava, fyri barnsins luttøku í felagsskapum” var hildin fyri øllum starvsfólkum innan dagstovn og skúla. Seinni vóru almennir fyrilestrar fyri foreldrum í kommununi. NR hevur havt leiklutin at samskipa hetta arbeiði.

Nú verður verkætlanin “Tiltøk í tøkum tíma” fyrireika. Talan er her eisini um eitt fyribyrgjandi tiltak. Hetta er eitt námsfrøðiligt amboð ætlað starvsfólkum, sum skal gera tey betri før fyri at síggja trivnaðin hjá barninum, og at veita hjálp skjótast møguligt, soleiðis at børn ikki koma í trupulleikar tá talan er um menning, samspæl og trivnað.

Fyrst í komandi ári kemur Kirsten Gammelgaard til FO. Hon hefur arbeitt við verkætlanini “Tiltøk í tøkum tíma” í DK. Hon kemur at greiða frá royndunum haðani. NR fer síðan, saman við leiðarunum, at byrja hetta arbeiðið á einstøku stovnunum. Ætlanin er at koma á mál við hesum á vári 2017.

Barnaverndartænastan í Vágum er ein tænasta, sum vit veita saman við Sørvágs kommunu.

Barnaverndartænastan virkar væl, og hefur veitt ymsa hjálp, til nógvar familjur. Hetta eru nógv, bæði foreldur og børn/ung, takksom fyri.

Í løtuni starvast 5 fólk hjá Barnaverndartænastuni í Vágum. Barnaverndartænastan starvast fyribyrgjandi. Tískil er tað av alstórum týðningi, at Barnaverndartænastan verður partur av málum, har tørvur er á tí, so tíðliga sum gjørligt. Hetta fyri at tryggja, at barnið fær hóskaði tilboð og neyðuga hjálpinu, skjótast gjørligt.

Allir borgarar hava fráboðanarskyldu, um tey hava/fáa kunnleika um viðurskifti, sum kunnu skaða heilsu og/ella menning hjá børnum. Her kann talan verða um vanrøkt, tað veri seg líkamliga, kensluliga ella sálarliga vanrøkt. Eisini tá talan er um harðskap, er fráboðanarskyldan galdandi. Her kann talan vera um sálarligan, líkamligan ella kynsligan harðskap. Fakfólk, sum í starvi sínum fáa kunnleika um hesi viðurskifti, ella hava orsök til at halda, hava skerpaða fráboðanarskyldu.

SSP er ein stytting fyri høvuðspartarnar í SSP samstarvinum - Skúla, Sosialar myndugleikar og lögreglu (Politi). SSP er ein tvørfaklig samstarvsskipan millum fakkólk, ið fáast við børn og ung. Endamálið er at savna, samskipa og fremja felags fyriskipanir, sum skulu fyribyrgja kriminalitet og skaðandi atburð millum børn og ung. Arbeitt verður út frá virkisskránni í “Mál og mið”.

Barnaverndartænastan hefur ábyrgdina av SSP samstarvinum í Vágum.

Arbeiðið við at basa rúsevna og rúsdrekka trupulleikunum í oygni er byrjað. SSP saman við kommununum í oygni, felagsskapum, foreldrum og ungdómum arbeiða við ymskum átøkum. Seinast í januar verður almennur fundur um, hvussu vit øll í felag kunnu styrkja felagsskapin millum tey ungu, foreldur, grannar og ítróttarfeløg, samkomur v.m.

Meira fæst at vita um SSP á hesi leinkju: <http://www.bvs.fo/SSP.aspx>

Ungdómshúsið Loftið byrjaði sítt virksemi í janúar 2007. Tann 1. Septembur 2014 var Jákup Olaf Johannesarson settur sum leiðari. Virksemið í húsunum er nakað broytt síðan leiðaraskiftið. Uppgávan hjá nýggja leiðaranum er at eggja ungdóminum til at virka sjálvstøðugt, og í stóran mun sjálvi skipa fyri tiltøkum. Eisini skulu tey hava móguleika at taka sær av løttum og hugna sær. Ungdómshúsið hevur nú opið týsdag, mikudag, hósdag og fríggjadag. Hetta er eitt kvøld meiri enn í 2015. Hetta kemur av at, leiðarin hevur valt at víðka um tilboðið og at arbeiðstíðin er farin frá ½ tíð til ¾ tíð. Hvønn fríggjadag royna vit at hava okkurt tiltak. Í vetur hava tiltøkini verið fjølbroytt. Her hava m.a. verið pizzakvøld, FIFAkappingar, poolkappingar, filmskvøld, spurnarkappingar, jólaborðhald við Jens Marna Hansen og m.a. Ungdómshúsið hevur eisini haft opið ávís leygarkvøld.

Skipað tiltøk hava, sum sagt, verið fríggjakvøld, meðan fólk hava tikið sær av løttum týskvøld, mikukvøld og hóskvøld. Hesi kvøldini hava vit oftani spælt brettspæl o.a

Í samráð við Mentunar- og Trivnaðarnevdina er í fyrsta umfari avgjørt at broyta aldursbólkin, sum hevur tilboð í Ungdómshúsinum, frá 3-6 flokk, til ungdómar frá 7. flokki til 18 ár. Hetta tilboðið verður kanska broytt í framtíðini. Hetta verða at hoyra meiri um í 2017.

Í skúlafrítíðunum hevur kommunan havt **tilboð til lesandi** um, at nýta hælir hjá kommununi, har tey kundu lesa, skriva uppgávur, og annars fyrireika seg til próvtøkur. Hetta tiltak hevur eydnast væl. Fleiri hava tikið av tilboðnum. Ætlanin er tí framyvir at veita hetta tilboð í ferium og annars, tá tørvur er á hesum. Vit vilja hervið heita á tey ungu ella lesandi, um at kunnað kommununa, um tey hava tørv á, at kommunan veitir teimum ein beina á einhvønn hátt. Tað kann t.d. vera høli til fjarlestur ella líknandi.

Nøkur lesandi arbeiða við at gera høvuðsuppgávu í útbúgving teirra, har arbeiðspláss ella onnur viðurskifti í kommununi vera viðgjørd. Hetta gleðir okkum almikið og kann vera við til at betra um viðurskifti í kommununi.

Tónleikarafelagið er virkið á **Loftgrund**. Har verður vant regluliga. Skipað hevur eisini verið fyri konsertum.

Vága Listastova heldur til í **Várgleði**. Her er móguleiki hjá listafólki at samlast og at mála. Har hevur verið sera nógv virksemi, síðan tilboðið byrjaði. Hetta tiltak hevur varpað ljós á, at vit í kommununi eiga fleiri dugnalig listafólk, sum nógv okkara ikki vistu um frammanundan. Fleiri teirra hava nú havt væleydnaðar framsýningar. Kvøldskúlin nýtir eisini bygningin til virksemið sítt nakrar ferðir um vikuna.

Vevskúlin undir kvøldskúlaskipanini heldur til Gamla Skúla í Sandavági. Har ganga fólk úr allari oynni. Her er talan um eitt sera vældámt tiltak. Áhugin at veva er so stórur, at ilt er hjá nýggjum vevarum at sleppa framat.

Heilsudepilin í Vágum er góðkendur av landstýrismanninum. Fyri at betra um hælvisviðurskiptini hjá læknaskrivarum, er ein lítil umbygging gjørd. Bíðirúmið er gjørt minni, eitt nýtt rúm er gjørt, og vaksið er um rúmið hjá læknaskrivarunum. Í Heilsudeplinum starvast kommunulæknar saman við læknaskrivarum, Heimasjúkrarøktarfrøðingar, heilsufrøðingar, jarðarmóður, kostráðgevi, fysioterapeutur og økispsykiatari og sálarfrøðingur.

Vit feignast um, at fleiri at **ítróttarfólkum** okkara hava fingið sera góð úrslit í árinum, sum fór. Tó høvuðsendamálið við ítróttini er tann sosiala samveran.

Vit eru so heppin at hava nógv fólk í kommunu okkara, sum gera **sjálvboðin arbeiði**. Hesi fólk gera sjáldan nakran háva av sær, men arbeiði teirra er av alstórum týdningi fyri samfelag okkara. Vit kunna nevna fólk, sum arbeiða innan andaligar felagsskapir, ítróttarfeløg, hjálparfelagsskapir og aðrar felagsskapir. Eisini eru tað onnur, sum taka upp órudd, hampa um, planta trø, seta í stand ymiskt gamalt. Og so eru tað onnur, sum vitja fólk, gomul sum yngri, sum sita einsamøll av einihvørji orsök, ella gera aðrar góðgerðir, sum fjøldin einki kennir til. Býráðið ynskir at takka tykkum øllum so hjartaliga fyri góðgerðir tykkara, tí uttan tykkum var samfelag okkara fátækt.

Umhvørvisplássidið er blivið dýrari at reka, hóast tað eru góðir móguleikar at skilja burturkastið. Í 2013 vóru útreiðslurnar av plássinum (gjald til IRF + lönir) kr. 964.000 meðan hesar útreiðslur í 2016 eru vaksnar til kr. 1.358.000.

Nú tíðirnar eru góðar, kemur meira á umhvørvisplássidið, men burturkastið verður enn ov illa skilt. Vit vilja her nýta høvið til at heita á borgarum okkara um at **skilja burturkastið** væl og virðiliga, áðrenn farið verður frá húsum. Kommunan hevur seinastu tíðina havt ungfólk at hjálpa til við at skilja burturkastið. Hesi hava verið seta røsk at hjálpa fólki og fólk eru eisini glað fyri tey.

Allir borgarar í kommununi kunnu **frítt** lata burturkast frá húsarhaldinum á umhvørvisplássidið. Ikki er loyvt at koma við størri nøgdum, enn einum rúmmetri í senn, uttan frammanundan at hava avtalað hetta við tann, sum passar umhvørvisplássidið, tí annars er skjótt, at nøkur fá fólk fylla bingjurnar, meðan onnur ikki sleppa av við sítt avfall.

Fólk, sum hava hava nógv burturkast í sambandi við bygging, umbygging ella annað, skulu leiga bingju frá IRF.

Upplatingartíðirnar á **Umhvørvisplássinum** (Bingjuplássinum) eru hesar:

Týsdag til fríggjadag frá kl. 16⁰⁰ til kl. 18⁰⁰
Leygardag frá kl. 14⁰⁰ til kl. 16⁰⁰

Upplatingartíðirnar síggjast eisini á heimasíðuni og í IRF kalendaranum.

Blái Krossur hevur sett eina bingju á umhvørvisplássið til **endurnýtslu**. Vit vilja hervið heita á borgarar okkara um, at seta tað, sum kann endurnýtast, í hesa bingjuna. Ráðgeving fæst frá tí, sum umsitur bingjuplássið.

So hava vit eina áheitan á fólk, **sum nýta brenniovnar, ella kynda upp**. Takið atlit til grannar tykkara!!!

Flestu fólk eru so friðarlig, at tey ikki vilja gera vart við seg, um grannin ger okkurt, sum er til ampa fyri tey. Men vit vita øll, hvussu keðiligt tað kann vera t.d., um ein hevur latið vindeyguni upp fyri at lufta út, at rúmið so verður fult av royki, tí onkur kyndir upp í grannalagnum. Summi eru noydd at taka klæðini av snórinum og vaska tey umaftur, tí tey lukta av royki. Onnur ikki kunna hava ein barnavogn standandi uttanfyri fyri royki.

Hálka er ein avbjóðing um vetrarnar. Í hálku hevur kommunan nú í fleiri ár stroytt salt á teir vegir, har mest ferðsla er. Eisini er kavi grivin eftir førimuni. Kommunan hevur sett nakrar saltkassar við ymsar brekkur í bygdunum. Kassarnir eru myrkagrønir, og ein spaki liggur í hvørjum. Ætlanin er, at fólk, sum brúka brekkurnar, sjálvi skulu stroya salt á, tá gler er, og kommunan ikki hevur nátt at salta.

Býráðið hevur havt 12 fundir í 2016 og hevur viðgjørt 132 mál, Fíggjarnevndin hevur havt 13 fundir og viðgjørt 125 mál, Tekniska nevnd hevur havt 16 fundir og viðgjørt 183 mál, Mentunar- og Trivnaðarnevndin hevur havt 10 fundir og viðgjørt 79 mál.

Vága kommuna hevur fleiri fólk í starvi, eftir lógini um arbeiðsfremjandi tiltøk, talan eru um fólk í vardum starvi, tillagaðum starvi og í arbeiðsroynd. Vit eru sera glað fyri at kunna bjóða okkum fram, og er tað sera umráðandi at kommunan er ein virkin viðspælari á hesum økinum.

Avgreiðslutíðirnar á kommunuskrivstovuni eru:
mánadag til fríggjadag frá kl. 10⁰⁰ til 12⁰⁰ og 13⁰⁰ til 15⁰⁰.

**TAÐ BER TIL AT FÁA AVTALU UM FUND VIÐ BORGAR-
STJÓRAN VIÐ AT VENDA SÆR TIL SKRIVSTOVUNA Á
TLF. 34 44 00 Í AVGREIÐSLUTÍÐINI.**

Hetta var í høvuðsheitum gongdin í 2016. Tey, sum ynskja at vita meira, eru hjartaliga vælkomin at fara inn á heimasíðu okkara vaga.fo at fáa fleiri upplýsingar. Á heimasíðuni verður kunnað um tað, sum dagliga hendir í kommununi. Eisini eru kort av kommununi at finna har eins og kort av kirkjugørðunum sum vísa, hvar fólk eru grivin. Fólk eru eisini vælkomin á býráðsskrivstovuna at fáa fleiri upplýsingar.

Vit takka borgarum okkara fyri tann stuðul og positiva anda, sum tit hava víst kommunustýrinum.

Gott nýggjár og Guds signing ynskja vit tykkum øllum.

Sandavági, tann 30. desember 2016

Vága kommuna



Rósa Samuelson, borgarstjóri